

## احرام پر احرام باندھنے کا حکم

مجیب: ابو حفص مولانا محمد عرفان عطاری مدنی

فتویٰ نمبر: WAT-3690

تاریخ اجراء: 21 رمضان المبارک 1446ھ / 22 مارچ 2025ء

### دارالافتاء اہلسنت

(دعوت اسلامی)

### سوال

ایک عورت ماہواری کی حالت میں عمرے کے لیے گئیں، میقات سے نیت کر کے عمرے کا احرام باندھ لیا، لیکن پھر جب وہ ماہواری سے فارغ ہو گئیں تو عمرہ ادا کیے بغیر مسجد عائشہ جا کر دوبارہ احرام باندھ کر پھر عمرہ ادا کیا۔ اب ان کے لئے کیا حکم ہے؟ کیا ان کا عمرہ ادا ہو گیا اور دم یا صدقہ لازم ہو یا نہیں؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

پوچھی گئی صورت میں جو عمرہ ادا کیا وہ ادا ہو گیا، لیکن یہ طریقہ شرعاً درست نہیں تھا، لہذا اس خاتون پر اب ایک عمرے کی قضا اور ایک دم لازم ہے، جو حدود حرم میں ہی ادا کرنا ضروری ہے۔

مسئلہ کی تفصیل یہ ہے کہ جو شخص میقات کے باہر سے آئے اور اس کا مکہ مکرمہ جانے کا ارادہ ہو تو اس کے احرام باندھنے کی جگہ میقات ہی ہے اور ماہواری کی حالت میں بھی احرام باندھا جاسکتا ہے، لہذا اس عورت نے ماہواری کی حالت میں میقات سے عمرے کا احرام باندھا، یہ بالکل درست کیا۔ لیکن پھر جب اس نے مکہ مکرمہ پہنچ کر ماہواری سے فارغ ہو کر پہلا عمرہ ادا کیے بغیر مسجد عائشہ (رضی اللہ عنہا) جا کر وہاں سے دوبارہ عمرے کی نیت کر کے احرام باندھا، تو یہ عمل درست نہیں ہوا کہ اس طرح اس خاتون نے عمرے کے دو احراموں کو جمع کر لیا جو کہ شرعاً جائز نہیں، جس کی وجہ سے وہ گنہگار ہوئی اور دونوں عمروں کی ادائیگی اس پر لازم ہو گئی، پھر چونکہ حکم شرعی یہ ہے کہ جب عمرے کے دو احراموں کو جمع کر لیا جائے تو دونوں میں سے ایک عمرے کی نیت توڑنا لازم ہوتا ہے، اور اُس نیت کے توڑنے کے سبب ایک دم بھی لازم ہوتا ہے اور اگر کوئی ایک عمرے کی نیت ختم نہ کرے اور عمرہ شروع کر دے تو دو عمروں میں سے ایک عمرے کا احرام خود بخود ہی ختم ہو جاتا ہے، لہذا مذکورہ صورت میں اس پر دونوں عمروں میں سے ایک عمرے کی نیت ختم کرنا لازم ہو گیا تھا، مگر جب اس نے اُن دو عمروں میں سے ایک عمرے کی نیت ختم کیے بغیر ہی عمرے کا طواف

شروع کر لیا، تو ان دو عمروں میں سے ایک عمرے کا احرام خود بخود ختم ہو گیا، اور اس عمرے کے رِفض (ترک) کی وجہ سے اس پر ایک دم لازم ہوا، اور اس ختم ہونے والے عمرے کی قضا بھی لازم ہو گئی۔

حرم مکہ داخل ہونے والے کیلئے میقات سے ہی عمرہ یا حج کے احرام کی نیت کرنا واجب ہوتا ہے، چنانچہ لباب المناسک میں ہے: ”(و حکمها وجوب الاحرام منها لحد النسکین و تحريم تاخيره عنها لمن اراد دخول مكة أو الحرم)“ ترجمہ: میقات کا حکم یہ ہے کہ جو شخص مکہ یا حرم میں داخل ہونے کا ارادہ کرے، اس کیلئے عمرہ یا حج میں سے کسی ایک کا احرام میقات سے باندھنا واجب ہے اور (جان بوجھ کر) احرام کو میقات سے مؤخر کرنا، حرام ہے۔ (لباب المناسک، فصل فی مواقیت - الصنف الاول، صفحہ 113، مطبوعہ مکة المكرمة)

جس پر رِفض (ترک) لازم ہو اس پر رِفض (ترک) کی نیت کرنا بھی لازم ہے، ہاں اگر سعی سے پہلے دو عمروں کو جمع کر لیا تو ان میں سے ایک کے اعمال شروع کرتے ہی دونوں میں سے ایک کا احرام خود بخود ختم ہو جائے گا، جیسا کہ لباب المناسک میں ہے: ”کل من لزمه رِفض العمرة فعليه دم وقضاء عمرة۔۔۔ و کل من عليه الرِفض يحتاج الى نية الرِفض الا من جمع بين العمرتين قبل السعي للاولى۔۔۔ ترتفض احدهما من غير نية رِفض لكن اما بالسیر الى مكة أو الشروع في اعمال احدهما“ ترجمہ: ہر وہ شخص جس پر عمرہ کا رِفض (ترک) (توڑنا) لازم ہو تو اس پر ایک دم اور عمرہ کی قضا لازم ہوگی۔۔۔ اور ہر وہ شخص جس پر رِفض (ترک) لازم ہو تو اس پر رِفض (ترک) کی نیت کرنا ضروری ہے مگر یہ کہ جس نے دو عمروں کو پہلے عمرے کی سعی سے پہلے جمع کیا تو رِفض (ترک) کی نیت کے بغیر ہی ان میں سے ایک عمرے کے احرام کا رِفض (ترک) خود بخود ہو جائے گا لیکن یہ رِفض (ترک) یا تو مکہ کی طرف چلنے سے ہو گا یا ان میں سے ایک کے اعمال میں شروع ہونے سے ہو گا۔ (لباب المناسک مع شرحہ، باب اضافة احد النسکین، صفحہ 328، دارالکتب العلمیہ، بیروت)

رد المحتار علی الدر المختار میں ہے "لو جمع بين عمرتين قبل السعي للأولى ترتفض إحداهما بالشروع من غير نية رِفض" ترجمہ: اگر کسی نے پہلے عمرہ کی سعی کرنے سے پہلے ہی دو عمروں کو جمع کر لیا تو عمرہ کو شروع کرتے ہی، ان میں سے ایک عمرہ بغیر توڑنے کی نیت کے خود بخود ختم ہو جائے گا۔ (رد المحتار علی الدر المختار، جلد 2، صفحہ 587، دارالفکر، بیروت)

جب کوئی شخص دو احراموں میں سے ایک احرام کا رِفض (ترک) کر لے یا اس کا خود بخود رِفض (ترک) ہو جائے تو اس کے سبب رِفض (ترک) کا دم لازم ہوتا ہے اور دو احراموں کو جمع کرنے والا دم لازم نہیں ہوتا۔ لہذا پوچھی گئی

صورت میں بھی جب ایک عمرے کے احرام کا ترک ہو گیا تو اس کے سبب صرفِ رفض (ترک) احرام کا ایک دم لازم ہوگا، عمرے کے دو احراموں کو جمع کرنے کا مزید کوئی دم ہرگز لازم نہیں ہوگا۔ چنانچہ المسلك المتقسط فی المنسک المتوسط میں ہے: ”ثم اعلم ان من جمع بين الحجتين أو عمرتين أو حجة وعمره ولزمه رفض احدهما فرفضها، فعليه دم للرفض، وهل يلزمه دم آخر للجمع أم لا؟ فالمدكور في عامة الكتب ان دم الجمع انما يلزمه فيما اذا لم يرفض احدهما، أما اذا رفضها فلم يذکر فيها الا دم الرفض، بل المفهوم منها تصريحاً وتلويحاً عدم لزوم دم الجمع“ ترجمہ: پھر جان لو کہ جو شخص دو حج یا دو عمروں یا حج اور عمرے کو جمع کر لیا اور اس پر ان میں سے ایک کا احرام ختم کرنا لازم ہو تو اس نے ایک احرام ختم کر دیا تو اس پرِ رفض (ترک) کا دم لازم ہوگا، مگر کیا اس پر ایک دم جمع کا بھی لازم ہو گا یا نہیں؟ تو عامہ کتب میں جو مذکور ہے وہ یہ ہے کہ جمع کا دم اس صورت میں لازم ہوگا کہ جب وہ ان دو احراموں میں سے ایک کو ختم نہ کرے، بہر حال جب وہ ایک احرام کو ختم کر دے تو اس صورت میں صرفِ رفض (ترک) کے دم کے لازم ہونے کو ہی ذکر کیا گیا ہے بلکہ اس سے صراحت اور اشارت یہی سمجھا گیا ہے کہ اس صورت میں جمع کا دم لازم نہیں ہوگا۔ (المسلك المتقسط فی المنسک المتوسط باب اضافة احد النسكين، صفحہ 420، مطبوعہ مکة المكرمة)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Dar-ul-Ifta Ahlesunnat (Dawat-e-Islami)



www.fatwaqa.com



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net